

**બસોબ્યાસી પરગણા રોહિત (ચમાર) જ્ઞાતિપંચે તા. ૨-૫-૧૯૯૯ને
રવિવારના રોજ કોલવંડા, જિ. ગાંધીનગર મુકામે સર્વાનુમતે તૈયાર
કરી પસાર કરેલ સામાજિક વહેવારો અંગેના રીત-રીવાજોનું જ્ઞાતિ-બંધારણ**

ઠરાવ નં. ૧ સગાઈ કરવા બાબત.

૧. સગાઈ માટે દિકરીના મા-બાપ કે વાલી તરફથી દિકરાના મા-બાપ કે વાલીને સવારૂપિયો આપવાથી સગાઈ થયેલી ગણાશે.
૨. સગાઈ કરવા સારૂ કન્યા-પક્ષ તરફથી પાંચ જ માણસો (વ્યક્તિઓ) જઈ શકશે. તેથી વધારે વ્યક્તિઓ જશે તો બન્ને પક્ષો જ્ઞાતિના ગુનેગાર ગણાશે અને બન્ને પક્ષોએ રૂ. ૧૦૦૧/- દંડ આપવાનો રહેશે.
૩. સગાઈ કરતી વખતે કાંઈપણ આપ-લે કરવાની નથી, એટલે, કે વસ્તી કે ધર્માદા કે બીજા કોઈ નામે કાંઈપણ લેવડ-દેવડ કરવાની નથી. (બન્ને પક્ષોએ મળીને) બ્રાહ્મણને રૂ. ૧૧ + ૧૧ = રૂપિયા આપવા.
૪. સગાઈ થયા પછી અને લગ્ન થાય તે પહેલા કોઈ પણ પ્રકારનો (ગાસ) ગાહ લેવાનો કે આપવાનો નથી. ફક્ત રૂ. ૧૧/- કાછલી અને સાકર આપવી, બીજી કોઈ ભેટ-સોગાદ કે મીઠાઈ આપવી નહિં.
૫. પૂરી તપાસને અંતે ચકાસણી કરી સગાઈ કરવી જેથી સગાઈ ફોક કરવાનો પ્રસંગ ઉભો થાય નહિં.
૬. સગાઈ થયા પછી કોઈ ચોક્કસ કે વ્યાજબી કારણ સિવાય સગાઈ તોડનાર જ્ઞાતિનો ગુનેગાર ગણાશે. અને જો ઉપરોક્ત કારણ સિવાય સગાઈ ફોક કરવામાં આવશે તો સગાઈ તોડનાર જ્ઞાતિનો ગુનેગાર ગણાશે અને રૂ. ૧૨૫૧/- જ્ઞાતિને દંડ આપવાનો રહેશે.
૭. બન્ને પક્ષો તરફથી કેળવણી ફંડમાં રૂ. ૫૦ (પચાસ) આપવાના રહેશે. કેળવણી ફંડ અંગેનો વહીવટ જે તે ગોળ કમિટિનાં પંચ કરશે. ઉપરોક્ત કલમનો ભંગ કરનાર જ્ઞાતિનો ગુનેગાર ગણાશે અને તે બદલ રૂ. ૫૧/- (એકાવન) દંડ આપવાનો રહેશે. ગોળની પાવતી લઈને કેળવણી ફંડ આપવાનો છે.

ઠરાવ નં.-૨ લગ્ન નક્કી કરવા બાબત.

૧. લગ્નનું મુરૂત બન્ને પક્ષની ઈચ્છાનુસાર નક્કી કરવાનું રહેશે. લગ્ન-દિવસ નક્કી કરવા સારૂ મુરતીયા - પક્ષ તરફથી ફક્ત ૫ (પાંચ) જ વ્યક્તિઓ એ જવાનું છે. વસ્તીની રૂબરૂ મુરૂત જોવડાવીને લગ્ન દિવસ નક્કી કરવો. મહેમાનોને પહેરામણી કન્યા પક્ષ તરફથી મુરતીયા પક્ષના આવેલ મહેમાનોને રૂ. ૧૦ લેખે રૂ. ૫૦ સુધીની જ કરી શકાશે.
૨. લગ્ન દિવસ નક્કી કર્યા બાદ અનુકુળતાએ એક કે બે દિવસ પહેલાં કન્યા પક્ષ તરફથી મુરતીયા પક્ષ ને ત્યાં ચાંલ્લાનો રૂપિયો આપવાનો રહેશે. ચાંલ્લાનો રૂપિયો આપવા (લગ્ન વધાવવા) એક જ વ્યક્તિએ જવાનું છે. બ્રાહ્મણ સિવાય કેળવણી ફંડ કે બીજી કોઈ લેવડ-દેવડ કરવાની નથી.
૩. વરઘડીયાની પ્રથા જે બંધ છે તે સદંતર બંધ રહેશે.
૪. ઉપરોક્ત ઠરાવનો ભંગ કરનાર જ્ઞાતિનો ગુનેગાર ગણાશે અને દરેક કલમના ભંગ બદલ તેણે રૂ. ૨૫૧/- દંડ તરીકે આપવાના રહેશે.

દુર્જનની કૃપા બૂરી, ભલો સજજનનો ત્રાસ

ઠરાવ નં. ૩ લગ્નનુંદાપુ નક્કી કરવા બાબત.

૧. લગ્નનું એક દાપુ આજ્ઞા સહિતનું ઠરાવવામાં આવે છે. અને આ દાપાની રકમ રૂ. ૨,૨૮૨/- (બે હજાર બસો બ્યાસી) નક્કી કરવામાં આવે છે. આ દાપુ વર પક્ષ તરફથી કન્યાના મા-બાપ કે વાલીને આપવાનું છે. અલગ આણું કરવાની પ્રથા બંધ કરવામાં આવે છે.
૨. ઉપરોક્ત દાપાની રકમ વર-પક્ષે ગામની વસ્તી પંચ રૂબરૂ આપવાની રહેશે. જેનો વહીવટ નીચે પ્રમાણે કરવાનો રહેશે. દાપુ રૂ. ૨, ૨૮૨ દાપાની રકમમાં થી નીચે પ્રમાણે વહીવટ કરવો.

- રૂ. ૧૦/- મેળામણીના
- રૂ. ૧૦/- ગુરૂ મંદીરનો
- રૂ. ૧૫/- ધર્માદા-ચબુતરૂ-પરબ વિગેરે
- રૂ. ૧૦/- નાળિયેર-ખાંડનો પડો વિગેરે
- રૂ. ૧૦/- ઢોલીના
- રૂ. ૫/- રાવત
- રૂ. ૬૦/- (કુલ સાઈઠ રૂપિયા)

આ ઉપરાંત કંઈ પણ વધારાની રકમની લેવડ-દેવડ કરવાની નથી. અને દાપા ઉપરાંત લીધેલી કાંઈપણ વધારાની રકમ જ્ઞાતિ-પંચને પરત આપવાની રહેશે.

૩. આ ઠરાવ તા. ૨-૫-૧૯૯૯નાં રોજથી અમલમાં આવતો હોઈ તે અગાઉ લગ્ન થયેલ કન્યાઓના આજ્ઞા કરવાનાં બાકી હોયતો, આજ્ઞાના દાપા પેટેના રૂ. ૬૦૦/- (છસો) નક્કી કરવામાં આવે છે. આણું તેડવા ફક્ત બે જ વ્યક્તિએ જવાનું છે. અન્ય કોઈ નાણાંકીય વહેવાર કરવાનો નથી. પરંતુ આણું તેડવા ગયેલ બે વ્યક્તિઓને રૂ. ૧૦ પ્રમાણે કુલ ૨૦ (વીસ) પહેરામણી તરીકે આપવા.
૪. આ ઉપરાંત વર-પક્ષ તથા કન્યાપક્ષ તરફથી બ્રાહ્મણને ભોમસદનાં રૂ. ૨૬/- રૂ. ૨૫/- કુલ મળીને રૂ. ૫૧/- આપવા.
૫. પંચ મહાબો અને પંચ પરબામણી બંધ કરવામાં આવે છે. આ અંગેની કાંઈપણ રકમ લેવા-દેવાનું સંદંતર બંધ કરવામાં આવે છે.
૬. દાપા ઉપરાંત વધુ પૈસા (નાણાં) આપનાર કે લેનાર બન્ને જ્ઞાતિના ગુનેગાર ગણાશે અને તેમણે જ્ઞાતિપંચને રૂ. ૧૦૦૧/- (એક હજાર એક) દંડ આપવાનો રહેશે.
૭. લગ્ન કોઈપણ શુભ મુહુર્તમાં દિવસે અગર રાત્રે થઈ શકશે.
૮. જાનમાં વર-સહિત ૬૧ (એકસઠ) જાનૈયાઓ જઈ શકશે. સમૂહ લગ્ન- સિવાય જાનમાં સ્ત્રીઓનો (જાનડીઓ) જવાનું સંદંતર બંધ છે. આથી વધુ જાનૈયા કે સ્ત્રીઓને જાનમાં લઈ જનાર જ્ઞાતિનો ગુનેગાર ગણાશે અને તે બદલ જ્ઞાતિના ગુના બદલ રૂ. ૫૦૧/- દંડ આપવાનો રહેશે.
૯. પરણવા જનાર મુરતીયાને ઈચ્છાનુસાર કપડાં પહેરવાની છૂટ છે, તેમજ વરને ફુલહાર તથા ગુલ છડી રાખવાની છૂટ છે. પરંતુ આ ગુલછડી કે ફુલહાર જમાઈ કે સગાએ લાવવાના નથી. મુરતીયાના મા-બાપે જ ફુલહાર ને ગુલછડી લાવવાના રહેશે.
૧૦. લગ્ન પ્રસંગે બન્ને પક્ષે વાજાંત્રો વગાડવાની છૂટ આપવામાં આવે છે. જેમાં ઈચ્છાનુસાર માઈક, શરણાઈ, ઢોલ તથા બેન્ડવાજા સાથે વરઘોડો કાઢી શકાશે.

જલાવી જાતને ધૂપ, સુવાસિત બધું કરો.

૧૧. તોરણ વખતે અબોખામાં રૂ. ૧.૨૫ (સવા રૂપિયો) નાંખવો.
૧૨. લગ્ન થયા પછી રૂબરૂ ભાણાંનો વ્યવહાર કરવો અને પંચ રૂબરૂ દાપુ ભરવાનું રહેશે.
૧૩. વળત : કન્યાપક્ષ તરફથી વર-પક્ષને નીચે પ્રમાણેનું વળત આપવાનું રહેશે.
(૧) તાંબાનું બેડું (કડા વગરનું) (૨) બાજટ (૩) રામન દિવો આ સિવાય કાંઈ આપવાનું નથી.
૧૪. લગ્ન પ્રસંગે બ્રાહ્મણ દ્વારા કોઈપણ જાતનું તોરણ બાંધવાનું બંધ કરવામાં આવે છે.
૧૫. લગ્ન પ્રસંગે કેળવણી ફંડમાં વરપક્ષ તરફથી રૂ. ૫૧ આપવા.
૧૬. જાનને એક જ ટુંકનું ભોજન આપવાનું છે. ભોજનમાં એક મિઠાન સહિત ગમે તે વાનગી પિરસી શકાશે.
૧૭. વર પરણીને આવે ત્યારે વર કન્યાને બીજાને ઘેર ન ભેસાડતાં દિવસનો ગમે તે સમય હોય તો પણ વર કન્યાને પોંખી લેવા.
૧૮. ઉજણું કે પાટ બંધણા વખતે (છેડા છોડતી વખતે) કન્યા પક્ષ તરફથી વર-પક્ષના બ્રાહ્મણને રૂ. ૧૦/- દક્ષિણા આપવી.
૧૯. વર પરણીને ઘેર આવે ત્યારે વર-પક્ષે પોતાના બ્રાહ્મણને (ગામોટને) રૂ. ૧૦/- આપવા.
૨૦. અણવરને રૂ. ૨૫ /- આપવા.
ઉપરની કલમોનો ભંગ કરનાર જ્ઞાતિનો ગુનેગાર ગણાશે અને દરેક કલમના ભંગ બદલ રૂ. ૫૦૧ /- જ્ઞાતિપંચને દંડ આપવાનો રહેશે.

નોંધ : (૧) લગ્ન પ્રસંગે નક્કી કરેલા ૬૧ જાનૈયા ઉપરાંત વર-પક્ષના કોઈપણ વ્યક્તિને, કન્યા પક્ષ તરફથી વરપક્ષના અંગત સગાને આમંત્રણ આપી શકાશે નહિ. અને જો અપાશે તો કન્યા પક્ષ અને વરપક્ષ બન્નેનો રૂ. ૫૦૧/- અલગ અલગ દંડ લેવામાં આવશે.

(૨) વધારે જાનૈયાઓને જમાડી શકાશે નહિ.

ઠરાવ નં. ૪ સમુહ લગ્ન યોજવા બાબત.

૧. શહેર કે ગ્રામ વિસ્તારમાં કોઈ સંસ્થા વ્યક્તિ કે ગામ સમુહ લગ્નનું આયોજન કરી શકશે.
૨. સમુહ લગ્ન યોજવામાં દાપાની વ્યવસ્થા જ્ઞાતિ બંધારણ પ્રમાણે રાખવાની રહેશે. આવા લગ્નો કે સમુહ લગ્નો ફક્ત દિવસના જ યોજવાના રહેશે. સમુહ લગ્નોમાં સ્ત્રીઓ ભાગ લઈ શકશે. સમુહ લગ્ન યોજનારે વર કે કન્યા પક્ષ પાસેથી કાંઈપણ રકમ લેવાની નથી. સમુહલગ્નોમાં કોઈપણ વ્યક્તિ ભેટ સોગાદ આપી શકશે.

ઠરાવ નં. ૫ ચાંદલે કન્યા આપવા બાબત.

૧. ચાંદલે કન્યા આપવાની છુટ છે.
૨. ચાંદલાની કન્યાના બધાજ વ્યવહારો દાપાની જાનના વ્યવહારો જેવા જ રહેશે. અને જો તેનો ભંગ કરાશે તો બન્ને પક્ષો જ્ઞાતિના ગુનેગાર ગણાશે અને બન્ને પક્ષોએ અલગ અલગ રીતે દંડના રૂ. ૫૦૧ /- જ્ઞાતિપંચને આપવાના રહેશે.

ઠરાવ નં. ૬

પ્રથમ નોતરા વખતે જમાઈને રૂ. ૫૧/- પહેરામણીના આપવાનાં છે. કોઈ દાગીનો આપવાનો નથી. અને દિકરીને સાડી આપવાની છે. આ નિયમનો ભંગ કરનાર જ્ઞાતિનો ગુનેગાર ગણાશે તેણે રૂ. ૨૫૧/ દંડ જ્ઞાતિ પંચને આપવાનો રહેશે.

ઠરાવ નં. ૭ પુનઃ લગ્ન કરવા બાબત.

૧. નછોરવી કન્યાના પુનઃ લગ્ન ના દાપાની રકમ રૂ. ૧૨૮૨ /- (એક હજાર બસો બ્યાસી) નક્કી કરવામાં આવે છે. કન્યા તેડવા રૂ. ૨૫ (પચીસ) માણસોથી વધારે જવાનું નથી. દિવસ કે રાત્રિના કોઈપણ સમયે જઈ શકાશે. જમણામાં એક મિષ્ટાન્ન સહિત ગમે તે વાનગી પીરસી શકાશે.
૨. બાળકની માતા થયેલ બાઈના દાપાની રકમ રૂ. ૧૦૮૨ (એક હજાર બ્યાસી) ઠરાવવામાં આવે છે. આવી કન્યા તેડવા માટે રૂ. ૨૫ (પચીસ) માણસોથી વધારે જવાનું નથી. દિવસ કે રાત્રિના કોઈપણ સમયે જઈ શકાશે. એક મિષ્ટાન્ન સહિત જમણામાં ગમે તે વાનગી પીરસી શકાશે.
૩. ઉપરોક્ત બંને પ્રસંગોમાં એક જ ટંકનું જમણ આપવાનું છે.
૪. પુરુષ અને સ્ત્રી પક્ષે એક બીજાની પસંદગી થયેથી પલ્લુ અને દાપાનો વ્યવહાર કરવામાં આવશે.
૫. ઉપરોક્ત બંને પ્રસંગોએ વરપક્ષ તરફથી નીચે મુજબ વહીવટ કરવો.

(૧) બ્રાહ્મણ (ગામોટને) રૂ. ૧૫ /-

(૨) ધર્માદાના રૂ. ૧૦ /-

(૩) ગુરૂ મંદિરના રૂ. ૧૦ /-

રૂ. ૩૫ /- કુલ રૂપિયા

ફરગત: રૂ. ૨૫ /- કેળવણી ફંડના

રૂ. ૫ /- રાવતને આપવા.

નોંધ: પંચ મહાબો કે બીજી કોઈ ફરગત કરવાની નથી.

૬. પલ્લાનું વળત કન્યાપક્ષે નીચે મુજબ આપવાનું છે.

૧. નછોરવી કન્યાનું વળત રૂ. ૧૫૧ /-

૨. બાળકની માતાનું વળત રૂ. ૧૦૧ /-

૭. કન્યાનો ભાઈ વળતું આણું તેડવા જાય ત્યારે રૂ. ૨૫ /- પહેરામણી આપવાની રહેશે.

૮. ચાંલ્લે આપેલી કન્યાનું પુનઃ લગ્ન થઈ શકશે બીજા વ્યવહારો દાપાની પ્રથા પ્રમાણે રાખવાનાં છે.

ઉપરોક્ત કલમોનો ભંગ કરનાર જ્ઞાતિનો ગુનેગાર ગણાશે અને પ્રત્યેક કલમના ભંગ બદલ રૂ. ૨૫૧ /

- દંડ તરીકે જ્ઞાતિપંચને આપવાના રહેશે.

દુરિજન તજે ન વક્તા સજજન તજે ન હેત

ઠરાવ નં. ૮ સીમંત બાબત (મામેરૂ)

૧. દિકરીના સીમંત પ્રસંગે દિકરી-જમાઈને મામેરામાં સોના-ચાંદીના દાગીના શક્તિ પ્રમાણે આપી શકાશે.
૨. સીમંતના મામેરામાં ૨૫ (પચીસ) વ્યક્તિઓ કુટુંબીઓમાંથી જઈ શકશે. પાખોરની પ્રથા ચાલુ છે. પાખોર આપનાર વ્યક્તિઓની કુટુંબના સભ્યોમાં ગણતરી કરવાની નથી. પાખોરમાં દાગીના, વાસણો, રોકડ, બચત - પત્રો સાડી કપડાં વિગેરે આપી શકાશે.
૩. મામેરૂ શ્રી કૃષ્ણપિણ આપવાનું છે. વેવાઈ - વેવાણ કે બીજા સગાને કોઈપણ પ્રકારની પહેરામણી ઓઢામણી આપવાની નથી. અને જો આપશે તો જ્ઞાતિનો ગુનેગાર ગણાશે અને રૂ. ૨૫૧/- દંડને પાત્ર થશે.
કેળવણી ફંડમાં કન્યા પક્ષે રૂ. ૨૫ (પચીસ) આપવાના છે. આ સિવાયની બીજી કોઈપણ પ્રકારની ફરગત કે પંચ મહાલો આપવાનો નથી. કન્યા પક્ષ તરફથી વર પક્ષના બ્રાહ્મણ ગામોટને રૂ. ૧૫ (પંદર) આપવા.
૪. સીમંતના મામેરામાં સવારે જ જવાનું છે. સીમંતના અગાઉ રાત્રિ રોકાણ કરવાનું નથી. સીમંતમાં એકજ ટંકનું ભોજન, એક મિઠાઈ સહિત ગમે તે વાનગી પીરસી શકશે.
૫. મામેરામાં કોઈપણ પ્રકારનું વાસણ મામેરિયા કે સગા-સંબંધિઓ આપી શકશે.
૬. સીમંતમાં પાટ બંધણું કરવું નહિ.
૭. મામેરા પછી દીકરીને ચાંલ્લામાં રૂ. ૧૦ (દશ) આપવા.
૮. મામેરામાં રૂ. ૧૫૧ (એકસો એકાવન) પહેરામણીના આપવા.
૯. સીમંત પછી દીકરીને બાળકનો જન્મ થાય, તેની વધામણી આપવા જનારને રૂ. ૫૧ (એકાવન) પહેરામણીના આપવા.
૧૦. સીમંત પછી પ્રથમ પ્રસુતિ થયેથી સાસરિયા પક્ષે કન્યાનાં પીયર પક્ષમાં ધી, ગોળ વગેરે લઈ જવાનું બંધ કરવામાં આવે છે. તથા સાડીઓ પહેરવાનું બંધ કરવામાં આવે છે. આ કલમનો ભંગ કરનારને રૂ. ૫૦૧/- (પાંચસો એક) દંડ આપવાનો રહેશે.

ઠરાવ નં. ૯ ભાણા-ભાણીના લગ્ન પ્રસંગે મામેરા

૧. પ્રથમ ભાણી-ભાણાના લગ્ન પ્રસંગે મામેરામાં રૂ. ૨૫૧ (બસોએકાવન) રોકડા આપવાના રહેશે. ત્યાર પછીના ભાણા-ભાણીના લગ્ન પ્રસંગે રૂ. ૧૫૧/- (એકસો એકાવન) આપવાના રહેશે.
૨. પ્રથમ ભાણીના લગ્ન પ્રસંગે બેન-ભાણી બન્નેને એક એક જોડ કપડાં આપવાના રહેશે.
૩. ભાણાના લગ્ન પ્રસંગે ભાણાને કપડાં આપવાનાં નથી. ફક્ત બેનને એક જોડ કપડા આપી શકશે.
૪. પ્રથમ ભાણા-ભાણીના લગ્ન પ્રસંગે ઈચ્છાનુસાર એક દાગીનો આપી શકાશે તે પછીના ભાણા-ભાણીના લગ્ન વખતે દાગીનો આપવો નહીં.
૫. ભાણાનાં લગ્ન પ્રસંગે દાપુ રૂ. ૨૨૮૨ (બે હજાર બસો બ્યાસી) આપવાની છૂટ છે. આવા પ્રસંગે ઉપરોક્ત ઠરાવ ૮ (૧) માં દર્શાવેલ રકમ આપવાની નથી.

મુખ મિત્ર કરતાં, ડાહ્યો દુશ્મન સારો

૬. બીજા પરગણામાં ભાણા-ભાણીના લગ્ન પ્રસંગે કન્યા ત્યાંના વહેવાર અનુસાર વર્તવું.

૭. બહેનને ચાંલ્લો કર્યા પછી રૂ. ૧૦ (દશ) આપવા.

મોસાળીયાનો વ્યવહાર

૮. પ્રથમ મામેરા વખતે રૂ. ૨૫ (પચીસ) અને ત્યાર પછીના દરેક મામેરાઓ વખતે રૂ. ૨૦ (વીસ) મોસાળીયાને પહેરામણીનાં આપવા.

ઠરાવ નં. ૧૦ ઝીયાણું કરવા બાબત.

૧. ઝીયાણામાં દિકરીને-એક જોડ કપડાં આપવા.

૨. ભાણા / ભાણી માટે ઘોડિયું આપવું.

૩. ભાણા / ભાણીને પણ કપડાં તેમજ યથા શક્તિ પ્રમાણે દાગીના આપી શકાશે.

૪. ઝીયાણાનું આણું તેડવા આવનારને રૂ. ૨૦ પહેરામણીના આપવા, આણું આણું તેડવા માટે ફક્ત બે જ વ્યક્તિઓએ જવાનું છે.

૫. આપણા પરગણાની દિકરીઓ બીજા પરગણામા હોય કે જ્યા સિમંતનો પ્રસંગ ઉજવવામાં આવતો નથી. તે દિકરીઓને સિમંતની જેમા ઈચ્છાનુસાર યથાશક્તિ ઝીયાણામાં દાગીના વગેરે આપી શકાશે.

ઠરાવ નં. ૧૧ કારજ અંગેના મામેરા બાબત.

૧. મા - બાપના કારજ પ્રસંગે મામેરામાં રૂ. ૫૧ (એકાવન) રોકડાં અને બહેનને એક જોડ કપડાં આપવા.

૨. મામેરામાં ફક્ત એકજ વ્યક્તિએ જવું.

૩. વસ્તી જમાડે ત્યારે મામેરૂ આપવાનું નથી.

ઠરાવ નં. ૧૨ બીજા પરગણામાં કન્યા લેવા દેવા બાબત.

૧. કોઈપણ જ્ઞાતિ ભાઈ ગુજરાતના રોહિત જ્ઞાતિના બીજા કોઈપણ પરગણામા કન્યા લઈ દઈ શકશે અને તે પ્રસંગે કન્યા ત્યાંનું દાપુના વહેવારથી વર્તવાનું રહેશે.

૨. સેઢાલ કે બાવન પરગણામાં કન્યા લેવા - દેવાના પ્રસંગે તે પરગણા પાસેથી પુનઃ લગ્ન (સાજના) પ્રસંગે દાપા ઉપરાંત કોઈપણ વધારાની રકમ લેવાની રહેશે નહિં.

૩. ભાલ પરગણામાં કન્યા લેવા દેવા અંગે....

કોલવડા ગામે, ૨૮૨ પરગણા સમક્ષ ભાલ પરગણાના પ્રતિનિધિઓએ વિનંતી કરતાં, ભાલ પરગણામાં કન્યા લેવા-દેવા મૂકેલ પ્રતિબંધ દૂર કરવામાં આવે છે. ભાલ પરગણામાંથી કન્યા લાવી શકાશે અને ભાલ પરગણામાં કન્યા આપી શકાશે.

ઠરાવ નં. ૧૩ માંદગીમાં ખબરઅંતર પૂછવા બાબત.

સગા સંબંધીની માંદગી વખતે ખબર જોવા જનારે કોઈપણ જાતની પહેરામણી લેવાની નથી. પરંતુ જનાર સગાં સંબંધીઓ પોતાની ઈચ્છાનુસાર માંદગીને બીછાને પડેલા સગાને નાણાકીય મદદ ઓશીકા નીચે મુકી કરી શકશે.

ઠરાવ નં. ૧૪ કાણ-માંકણ સાયવવા બાબત.

૧. મરણ પછી ફક્ત ત્રણ દિવસની જ કાણ રાખવાની છે. ગમે તે ત્રણ દિવસે કાણ રાખવી.

કણ અને કાણનો સદુપયોગ કરે તે સંત

૨. મરણ પછીનું પ્રેત ભોજન સદંતર બંધ કરવામાં આવે છે. જો કોઈ પ્રેત ભોજન આપશે તો તે જ્ઞાતિ પંચનો ગુનેગાર ગણાશે અને તે ગુના બદલ જ્ઞાતિપંચને રૂ. ૧૫,૦૦૧/- (અંકે રૂપિયા પંદર હજાર એક) દંડ આપવો પડશે.
૩. મરણ પછી શોકની સાડીઓ આપવાની કે લેવાની પ્રથા સદંતર બંધ કરવામાં આવે છે. તેમજ મરણ પ્રસંગે સગા-સાચવવાની પ્રથા સદંતર બંધ કરવામાં આવે છે. ફક્ત શોકના રૂ. ૨૫ /- આપવાના કે લેવાના રહેશે.
૪. મરણના દિવસ સિવાય પાણી (કોગળો) આપવાનું બંધ કરવામાં આવે છે. મરણ પાછળ કુટવાનું કે મરશીયાગાવાનું સદંતર બંધ કરવામાં આવે છે. ત્રણ દિવસની કાણ બેસણાની જેમ રાખવાની છે. જેમાં મૃતાત્માને શ્રધ્ધાંજલિ અર્પિત કરવાની છે.

ઠરાવ નં. ૧૫ ખોડ, ખાંપણ કે અપંગ દિકરા - દિકરી અંગે

૧. કોઈપણ જ્ઞાતિ ભાઈના દિકરો કે દિકરી અપંગ કે ખોડ ખાંપણ વાળા હોય તો તેમના મા-બાપ કે વાલીઓ અંદરો - અંદરની સમજૂતિથી તેમના લગ્ન બાબતે જ્ઞાતિના બંધારણના દાપા વિગેરેમાં છુટછાટ મુકીને તેમના લગ્ન કે પુનઃ લગ્ન કરી શકશે. આવા લગ્ન કે પુનઃ લગ્નમાં બંધારણનો કોઈ બાદ આવશે નહિં.

ઠરાવ નં. ૧૬ ફારગતી બાબત.

૧. પરણેતર સ્ત્રી પોતાના પતિથી છૂટી થવા માગતી હોય તો અને જો તેના કારણો વ્યાજબી હશે તો છુટા છેડા લઈ શકશે અને રૂ. ૨૨૮૨ /- વરપક્ષને આપવાના રહેશે અને જ્ઞાતિપંચને રૂ. ૫૦૧ /- દંડ આપવાનો રહેશે પરંતુ જે સ્ત્રીનું સીમંત થયેલ હોય અને તેની પ્રજા હયાત હોય કે ન હોય તોપણ મામેરામાં આપેલા દર - દાગીના, ભેટ-સોગાદ ઉપર વર-પક્ષનો અધિકાર રહેશે. અને તે દાગીના ચીજ વસ્તુ વગેરે વરપક્ષને સુપરત કર્યા બાદ, છૂટી થઈ શકશે.
૨. કોઈપણ પુરુષ પોતાની પત્નીને રાખવા માગતો ન હોય અને તેના વ્યાજબી કારણો હોય તો તે છુટા-છેડા લઈ શકશે. તે પુરુષે કોરા કાગળે ફારગતી આપવાની રહેશે અને જ્ઞાતિપંચને રૂ. ૫૦૧ /- દંડ આપવો પડશે અને જો સ્ત્રીનું સીમંત થયેલ હોય અને તેને છૂટી કરવામાં આવે તો દર-દાગીના, ભેટ-સોગાદ ઉપરનો હક્ક સ્ત્રીના પીયરપક્ષનો રહેશે.
૩. જે કિસ્સામાં પતિ તેની પત્નીને મારઝુડ કરતો હોય, માનસિક ત્રાસ આપતો હોય તેમજ દારૂડીયો હોય તેવા કિસ્સામાં આવી સ્ત્રીઓ કોરા કાગળે છૂટી થઈ શકશે. આવા કિસ્સામાં જ્ઞાતિ પંચના આગેવાનો તેમજ ગોળ-કમિટિના સભ્યો ને વચ્ચે રાખી સમાધાન થાય તેવો પ્રયત્ન કરવો અને જો આમાં નિષ્ફળતા મળે તો આવી સ્ત્રી ન્યાયની અદાલતમાં જઈ ન્યાય માગી શકશે.
૪. સ્ત્રીના અપમૃત્યુ કે અકુદરતી મોતના કિસ્સામાં જ્ઞાતિના આગેવાનો તેમજ ગોળ-કમિટિના સભ્યોની હાજરીમાં આવા કિસ્સાની ચાર દિવસના સમયગાળામાં સંપૂર્ણ - તટસ્થ તપાસ કરવી અને ત્યાર બાદ જ જો ખરેખર ગુનો બનતો હોય તો જ ન્યાયની અદાલતમાં જવાની છૂટ છે.
૫. જો કોઈ પુરુષ નપુસંક હોય અને દાકતરી તપાસમાં નપુસંક હોવાનું સાબિત થાય તો, આવા કિસ્સામાં છુટા-છેડા લેવાના પ્રસંગે ઉપર જણાવેલ કલમો લાગુ પડશે નહિં. પરંતુ આવી સ્ત્રી કોરા કાગળે છૂટી થઈ શકશે, તેમજ ન્યાયની કોર્ટમાં દાદ મેળવવાની તેને છૂટ રહેશે.
૬. ચાંલ્લે આપેલી પરણેતર સ્ત્રીને વ્યાજબી કારણ સિવાય તેનો પતિ છૂટા-છેડા આપે તો છુટા-છેડા આપતા પુરુષે જ્ઞાતિપંચને રૂ. ૨૦૦૧ /- (બે હજાર એક) દંડ આપવાનો રહેશે. અને છૂટી થનાર સ્ત્રીના મા-બાપને ખાણી-પીણી વળતર વગેરે ખર્ચ પેટે રૂ. ૧૦૦૧/- આપવાના રહેશે. તેમજ કોરા કાગળે ફારગતી આપવાની રહેશે આવી સ્ત્રી પુનઃ લગ્ન કરી શકશે.

વિવેક વિનાની વિદ્યા, માત્ર શ્રમ છે.

૭. ચાંદલે આપેલી સ્ત્રી વ્યાજબી કારણો ન હોય અને તેના પતિને રહેવા માગતી ન હોય અને છૂટા છેડા લેવા ઈચ્છતી હોય તો તે છૂટી થઈ શકશે. આવા છૂટા-છેડા લેવાના ગુન્હા બદલ જ્ઞાતિપંચને આવી સ્ત્રીના મા-બાપ કે વાલીએ રૂ. ૨૦૦૧ /- દંડ આપવો પડશે. આવા સંજોગોમાં સ્ત્રીના મા-બાપ કે વાલીએ પુરુષના મા-બાપ કે વાલી પાસેથી કોઈપણ સંજોગોમાં કોઈપણ રકમ લેવાની નથી. જો રકમ લીધી હશે તો તે જ્ઞાતિપંચને આપવાની રહેશે.
૮. જો ચાંદલે આપેલી સ્ત્રીની ફારગતી થાય અને જો તેનું સીમંત થયેલ હોય તો સીમંતમાં આપેલ દર-દાગીના, ભેટ-સોગાદ ઉપરનો અધિકાર તે સ્ત્રીનો રહેશે, પરંતુ આવી સ્ત્રીને જો કોઈ બાળકો હોય તો તેના મા-બાપ કે વાલી કે સગાઓએ આપેલ તમામ દર-દાગીના વાસણ વિગેરે ઉપર તેના બાળકોનો અધિકાર રહેશે.
૯. કોઈપણ સ્ત્રીનું પુનઃલગ્ન થયા પછી તે જો તેના પતિથી છૂટી થવા માગતી હોય તો વ્યાજબી કારણો હશે તો છૂટી થઈ શકશે આવા સંજોગોમાં સ્ત્રીના મા-બાપ કે વાલીએ જે દાપાની રકમ લીધી હશે તે મુરતીયા પક્ષને પરત કરવાની રહેશે. જો આવી સ્ત્રીને બાળક હશે તો બાળકોનો હક્ક રહેશે.
૧૦. કોઈપણ પુરુષ પુનઃલગ્ન કરેલ સ્ત્રીને રાખવા માગતો ન હોય તો અને જો વ્યાજબી કારણો હોય તો તે સ્ત્રીથી છૂટા છેડા લઈ શકશે. પુરુષ પક્ષેથી સ્ત્રી પક્ષને કોરા કાગળે ફારગતી આપવાની રહેશે. આવી સ્ત્રીને જો કોઈ મામેરામાં દાગીના આપેલ હશે તો તેના ઉપર તે સ્ત્રીનો હક્ક રહેશે.

ઠરાવ નં. ૧૭ એક પત્ની ઉપર બીજી પત્ની કરવી, મૈત્રી કરાર કરવા.
સિવિલ મેરેજ કરવું તથા રખાત રાખવા બાબત.

૧. કોઈપણ પુરુષ એક પત્ની હયાત હોવા છતાં તે પત્નીની ઈચ્છા વિરૂધ્ધ બીજી પત્ની કરશે તો તે જ્ઞાતિ પંચનો ગુન્હેગાર ગણાશે.
૨. એક પત્નીથી વધારે પત્નીઓ કરનાર પુરુષે જ્ઞાતિ પંચના નિયમ મુજબ આવી પત્નીઓને કોરાકાગળે છૂટી કરવાની રહેશે.
૩. પ્રથમ પત્નીને છૂટા થવાની ઈચ્છા હશે તો તે કોરા કાગળે છૂટી થઈ શકશે.
૪. ઉપરોક્ત પેટા કોલમ ૧-૨-૩નો ભંગ કરનાર જ્ઞાતિ પંચનો ગુન્હેગાર ગણાશે અને તે ગુન્હાબદલ જ્ઞાતિ પંચને રૂ. ૨૦૦૧ દંડ આપવાનો રહેશે.
૫. એક પત્ની હયાત હોવા છતાં જો કોઈપણ પુરુષ વ્યાજબી કારણ હશે છતાં બીજી પત્ની કરશે અને સરકારના કાયદાનો ભંગ થતો હશે તો તેવા ગુન્હાની સંપૂર્ણ જવાબદારી તે પુરુષની રહેશે.

ઠરાવ નં. ૧૮ પુરુષના બીજા લગ્ન બાબત.

૧. કોઈપણ પુરુષ વ્યાજબી કારણો હશે અને તેની પત્ની એ છૂટાછેડા લીધા હશે તો તે પુરુષ કુંવારી કન્યા સાથે લગ્ન કરી શકશે. પરંતુ જો વ્યાજબી કારણો હશે નહીંતો આવો પુરુષ ફક્ત બીજેથી છૂટી થયેલ (છૂટાછેડા) અથવા વિધવા સાથેજ તે પુનઃલગ્ન કરી શકશે. વિરૂધ્ધ વર્તન કરનાર જ્ઞાતિ પંચનો ગુનેગાર ગણાશે અને ગુનાબદલ જ્ઞાતિપંચને રૂ. ૧૦૦૧ (એક હજાર એક) દંડ આપવો પડશે.

શિક્ષિત બનો, સંગઠિત બનો અને સંઘર્ષ કરો - જયભીમ

ઠરાવ નં. ૧૯ આત્મહત્યા બાબત.

કોઈપણ સ્ત્રી તેની સાસરીમાં આત્મહત્યા કરે અને જ્ઞાતિ પંચોની તપાસમાં સાસરીપક્ષ દોષિત જણાયતો તે જ્ઞાતિનો ગુન્હેગાર ગણાશે. અને આવા ગુનાબદલ તેણે જ્ઞાતિ પંચને રૂ. ૧૦૦૧ દંડ આપવાનો રહેશે.

ઠરાવ નં. ૨૦ ગરાસ બગાડવા બાબત.

કોઈપણ જ્ઞાતિ ભાઈએ પોતાના જ્ઞાતિ ભાઈનો ગામનો ગરાસ બગાડવો નહીં. તેમના ગરાસમાંથી ચામડાં લાવવા નહીં. તેમજ તેમની આવકમાં રૂકાવટ કે વાંધો ઉભો કરવો નહીં. આ ઠરાવની વિરૂદ્ધ વર્તન કરનાર જ્ઞાતિ પંચનો ગુન્હેગાર ગણાશે અને તેની નુકશાનીનાં વળતરનો (જેને નુંકશાન થયું હોય તેને ગોળે ન્યાય અપાવવો.) ન્યાય આપવો.

ઠરાવ નં. ૨૧ પરગણું બોલાવવા બાબત.

૧. કોઈપણ ગામ કે વસ્તી, ગોળ કે બસોબ્યાસી, એક વ્યક્તિ, કુટુંબ કે ગામની વસ્તી પરગણાનું જ્ઞાતિપંચ બોલાવી શકશે, ગોળ કે બસોબ્યાસી પરગણાની કંકોત્રી આપવા તેજ ગામની વસ્તી તરફથી બે ભાઈઓએ જવું. બ્રાહ્મણને કંકોત્રી આપવા મોકલવા નહીં.
૨. બસોબ્યાસી પરગણા રોહિત જ્ઞાતિપંચની બેઠક મળે તથા ગોળ પંચની બેઠક મળે ત્યારે તમામ ગામોએ ઠરાવેલ નોંતરા, કંકોત્રીના નક્કી કરેલા દિવસે (સમયે) અચૂક આવી જવું. નક્કી કરેલ દિવસે નહી આવનાર ગામ ગુન્હેગાર ગણાશે અને રૂ. ૨૫/- દંડ આપવો પડશે નોંતરાના બીજા દિવસે ગોળ કે પરગણાની કાર્યવાહી શરૂ કરવી. પાછળથી આવનારનો થયેલ કાર્યવાહીમાં કોઈ વાંધો કે વિવાદ ચાલશે નહીં.
૩. પુખ્તવયની ઉંમર સિવાયના બાળકોએ જ્ઞાતિ પંચમાં આવવું નહીં. આવનાર ગુન્હેગાર ગણાશે અને તેનો રૂ. ૨૫/- દંડ આપવો પડશે.

ઠરાવ નં. ૨૨ દંડ વસુલ કરવાની સત્તા

બંધારણની કોઈ પણ કલમનો ભંગ કરનાર શપ્સ પાસેથી દંડ વસુલ કરવાની સત્તા ગોળ પંચને આપવામાં આવે છે. ગોળના પંચને ગુન્હેગાર દાદ ન આપે તો બસોબ્યાસી પરગણાની ચાર ગોળની કમીટીએ ગમે તે સ્થળે મળીને ગુન્હેગારનો ન્યાય લેવો.

ઠરાવ નં. ૨૩ જ્ઞાતિની વાડી બાંધવા બાબત

૧. બસોબ્યાસી પરગણાના ચાર ગોળમાં જ્ઞાતિ પંચને મળવા માટે તેમજ જ્ઞાતિના વિકાસની પ્રવૃત્તિઓ કરવા માટે કોઈ વાડીની સગવડ નથી. આથી ઠરાવમાં આવે છે કે ચારે ગોળ પોતાની અનુકૂળ જગ્યાએ વાડી બાંધી શકે તે માટે ફંડ એકઠું કરવાની અત્યંત જરૂરિયાત જણાય છે જેથી દરેક ગોળ શુભ પ્રસંગોએ વર અને કન્યા પક્ષ પાસેથી ગોળ કમિટિ નક્કી કરે તે પ્રમાણે વિકાસ ફંડ ફાળો લેવો.
૨. આ ફાળો રોહિત સમાજ વિકાસ ફંડ તરીકે ઓળખાશે.
૩. ફાળો એકઠો કરવા અંગેના નિયમો તેમજ ફાળાનો ઉપયોગ કરવા અંગેના નિયમો જે તે ગોળની કમીટી નક્કી કરશે.
૪. આ ઉપરાંત સમાજના શૈક્ષણિક, આર્થિક અને સામાજિક વિકાસના કાર્યો જેવા કે બાલવાડી, છાત્રાલય, શાળા, મહાશાળા, આશ્રમશાળા તથા આ સિવાય સમાજના બેરોજગાર યુવાનો માટે ધંધાકીય તાલીમ અંગેના કેન્દ્રો પણ ચલાવશે.

દુર્જનની કૃપા બૂરી, ભલો સજજનો ત્રાસ

ઠરાવ નં. ૨૪ ગોળવાર કમિટિ નિમવા બાબતે અને તેની સત્તાઓ

૧. બસો બ્યાસી રોહિત પરગણાંએ જે બંધારણ પસાર કરેલ છે તેનો યુસ્ત પણે અમલ થાય તે માટે ગોળવાર પોત પોતાના ગોળને જરૂર જણાય તેટલા નામો રાખી કમીટી બનાવવી અને આવી કમીટી ચાર ગોળની રહેશે.
૨. ગોળવાર કમિટિઓના નામો બંધારણની ચોપડીમાં દર્શાવેલ છે.
૩. ગોળવાર કમિટિએ બંધારણ પૈકીના નાના મોટા જે કંઈ ગુન્હા અને તેની તપાસ કરીને તાત્કાલિક ગોળ કમિટિ બોલાવી ગુન્હા અંગે દંડની વસુલાત કરવી.
૪. જે ગામમાં ગુન્હો બન્યો હોય તેગામના કમિટિ સભ્યોએ તુરતજ કમિટિને આમંત્રણ આપી અથવા તાત્કાલિક ટપાલ, દ્વારા જાણ કરીને ગુન્હેગાર પાસેથી દંડની વસુલાત કરવી અને આમ નહીં કરનાર તે ગામની કમીટીના સભ્યો ગુન્હેગાર ગણાશે ગામે ગુન્હા બદલ રૂ. ૫૧/- જ્ઞાતિ પંચને દંડ આપવાનો રહેશે.
૫. ઉપરોક્ત સંજોગોમાં ગોળ કમિટિના જે તે ગામના સભ્યોએ ગુન્હેગારોની તરફદારી કરી છે તેમ જણાય તો ગોળના કોઈ પણ ગામના કમિટિ સભ્યોએ ગોળ કમિટિ બોલાવી તાત્કાલિક તે પ્રશ્નનો નિકાલ કરવો.
૬. ચારે ગોળની ગોળ વાર કમિટિઓ જ બસો બ્યાસી રોહિત પરગણાંની જનરલ કમિટિ ગણાશે.
૭. ચારે ગોળની કમિટિઓએ દર વર્ષે અનુકૂળતાએ પોતપોતાના ગોળમાં અવશ્ય મળવું.

ઠરાવ નં. ૨૫ બસોબ્યાસી પંચ બોલાવવા બાબત

૧. કોઈ પણ ગોળનું ગામ બસોબ્યાસીનાં બંધારણને અનુલક્ષીને બસોબ્યાસી પંચ બોલાવી શકેશે.
૨. ઉપરોક્ત સમયમાં બીજું ગામ અથવા ગોળ સમાંતર બસોબ્યાસી બોલાવી શકશે નહીં.
૩. પરંતુ કોઈ પણ ગોળમાં કોઈ ગામે બંધારણની કલમનો ભંગ કર્યો હોય તેવું ગામ બસોબ્યાસી બોલાવવા માંગતું હોય તો તેના ગોળની મંજૂરી મેળવી બોલાવી શકશે. પરંતુ સમાંતર બસોબ્યાસી પંચ બોલાવેલી તારીખે અને સમય દરમ્યાન બોલાવી શકશે નહીં. બસોબ્યાસી પંચ પૂર્ણ થયા બાદ જ બોલાવી શકશે.
૪. ઉપરોક્ત કલમનો ભંગ કરનાર જ્ઞાતિના ગુન્હેગાર ગણાશે અને તેવા ગુન્હા બદલ રૂ. ૫૦૧/- દંડ આપવાનો રહેશે.
૫. કોઈપણ ગામે બસોબ્યાસી બોલાવતાં પહેલાં ગોળ બોલાવીને મંજૂરી લઈને નોંતર કાઢવાનું રહેશે.

ઠરાવ નં. ૨૬ બંધારણ ઘડવા બાબત.

૧. છૂટું નોંતરું આપીને બસો બ્યાસી પરગણાંનું, પંચ બોલાવ્યા સિવાય બંધારણ નવેસરથી ઘડાશે નહીં. કે તેની કોઈપણ કલમમાં સુધારો વધારો કે ફેરફાર કરી શકાશે નહીં.
૨. ગોળ કે બસોબ્યાસી પરગણાંની કમિટિને બંધારણ ઘડવાનો કે બંધારણના ઠરાવોમાં ફેરફાર કરવાનો કોઈ જ અધિકાર નથી.
૩. કમિટિને ફક્ત બંધારણમાંથી ઉભા થતા પ્રશ્નોના નિકાલ કરવાનો જ અધિકાર છે.

ઠરાવ નં. ૨૭ દિયર વટુ

૧. કોઈ પણ વિધવા સ્ત્રી સાથે તેના દિયરે દિયરવટુ વાળવાનું બંધ છે.
૨. પરંતુ કોઈ પણ સ્ત્રી બાળકની મા હોય અને તેનો દિયર વિધુર હોય અને તે વિધવા સ્ત્રીની મરજી હોય તેમજ તેના પિયર પક્ષની સંમતિ હોય તો નાતના પુર્નલગ્નના ઠરાવ પ્રમાણે ઠરાવેલું દાપું આપી દિયરવટુ વાળી શકાશે.

ઉપરોક્ત ઠરાવ વિરૂદ્ધ વર્તન કરનાર જ્ઞાતિપંચનો ગુન્હેગાર ગણાશે અને તેણે દંડના રૂ. ૧૫૧/- આપવા પડશે.

કાજજલ તજે ન શ્યામતા, હીરો તજે ન શ્વેત

ઠરાવ નં. ૨૮ દારૂ અથવા કેફી પીણા પીવા બાબત

૧. કોઈ પણ જ્ઞાતિ ભાઈએ સારા કે માઠા પ્રસંગોએ કે જ્ઞાતિપંચ મળેલ હોય તે પ્રસંગે દારૂ કે કેફી પીણાં પીવા નહીં આ ઠરાવની અવગણના કરી કોઈપણ ભાઈદારૂ કે કેફી પીણા પીશે તો જ્ઞાતિનો ગુન્હેગાર ગણાશે અને ગુન્હેગારે રૂ. ૫૧/- દંડ જ્ઞાતિપંચને આપવો પડશે.
૨. સારા માઠા પ્રસંગોએ કે જ્ઞાતિપંચ મળ્યું હોય તે પ્રસંગે તળ ગામના કોઈ ભાઈએ કે મહેમાને દારૂ કે કેફી પીણા લાવી આપવાં નહીં કે તેમને પીવાની સગવડ કે મદદ થાય તેવું કંઈ કરવું નહીં. તેમ છતાં તળ ગામનો કોઈ ભાઈ તેમ કરશે તો તે જ્ઞાતિનો ગુન્હેગાર ગણાશે અને તેણે રૂ. ૧૦૧/- દંડ જ્ઞાતિ પંચને આપવો પડશે.

ઠરાવ નં. ૨૯ કેળવણીનો ફંડ

૧. વરપતના કારજમાં ઘરઘણીએ નીચે પ્રમાણે કેળવણી ફંડ આપવાનો રહેશે.

(૧) એક્યાશીમાં	૨૧-૦૦ રૂ. આપે
(૨) કળશિયામાં	૪૧-૦૦ રૂ. આપે
(૩) સંભાના પ્રભામાં	૪૧-૦૦ રૂ. આપે
(૪) ગોળના પ્રભામાં	૬૧-૦૦ રૂ. આપે
(૫) ગોળના બારમામાં	૬૧-૦૦ રૂ. આપે
(૬) વરામાં	૨૨૧-૦૦ રૂ. આપે
(૭) પૂજામાં	૨૨૧-૦૦ રૂ. આપે
(૮) દેશ તેડામાં	૪૦૧-૦૦ રૂ. આપે
(૯) સીમાડામાં	૧૦૧-૦૦ રૂ. આપે

કેળવણી ફંડ અંગેના નાણાં

કેળવણી ફંડ અંગેના નાણાં તળ ગામની વસ્તીએ જે તે પ્રસંગે લઈને એકઠાં કરવા અને વસ્તી પંચ પાસે રાખવા. ગોળની પહોંચબુક બુક મેળવી તેની પહોંચો ફાડવી અને આવી રીતે એકઠાં કરેલા નાણાં તે અંગેની ગોળ કમિટિ ઉઘરાવવા આવે ત્યારે તે કમિટિ ને સોંપવા.

તળ ગામની વસ્તીએ જે નાણાં એકઠા કર્યા હોય તેનો વસ્તી પંચમાં હિસાબ રાખવો. આ નાણાં ઘરઘણી પાસે રહેવા દેવા નહીં.

ઉપરોક્ત રીતે ઉઘરાવેલાં નાણાં બની શકે તો ગોળના નામથી કમિટિએ બેન્કમાં જમા કરાવવા.

ઠરાવ નં. ૩૦ નાના ગૃહ ઉદ્યોગો અંગે

- આપણી જ્ઞાતિના ઓછું ભણેલા બેકાર ભાઈઓને શિક્ષણ તથા કમાણી કરી શકે તેવા નાના ગૃહ ઉદ્યોગો શરૂ કરવાનું ઠરાવવામાં આવે છે.
- શિક્ષણ અને નાના ગૃહ ઉદ્યોગો માટે મહેસાણા આંબલિયાસણ જોટાણા-કડી-કલોલ -માણસા - ગાંધીનગર વગેરે મહત્વના સ્થળોએ નાનાં એક ઢાળિયાના સસ્તા મકાનો ઉભા કરી તેમાં જ્ઞાતિભાઈઓના બેકાર

નિષ્ફળતા જ સફળતાની ચાવી છે.

- યુવાનોને નાના ગૃહ ઉદ્યોગોનું શિક્ષણ અને કામની તાલીમ આપવા સારુ ઉપરોક્ત સ્થળોએ મકાન બાંધવા.
- જે તે ગોળની કમિટિએ નાણાં એકઠા કરવા સારુ ફંડફાળા અને દાન એકઠા કરવાનું ઠરાવવામાં આવે છે.
- જ્ઞાતિભાઈઓ પાસેથી ફંડફાળા તથા દાન ઉઘરાવવા એક વગદાર ગોળની કમિટિ નીમવાનું નક્કી કરવામાં આવે છે.
- કેળવણી ફંડ અંગેના નાણાં પણ એકત્ર કરવાની આ ગોળ કમિટિઓને સત્તા આપવામાં આવે છે. દરેક ગોળની કમિટિઓએ આયોજન કરવું. અને દરેક ગોળની કમિટિએ આવી વ્યવસ્થા કરવાની છે.

ઠરાવ નં. ૩૧

કોઈપણ ગામાં અસ્પૃશ્યતા અંગેના આપણા કોઈ ભાઈને સવર્ણ સમાજ તરફથી સત્તામણી કે ત્રાસ આપવામાં આવે તો આપણા દુઃખી ભાઈઓને મદદરૂપ થવા અને તેને ન્યાય આપવાના સંભાતી ગામોએ પાડોશી ગામો તથા ગોળ કમિટિએ મદદ કરવી.

ઠરાવ નં. ૩૨

બંધારણ ભંગ અંગેનો કોઈપણ ગુન્હો કરવામાં મદદગાર હોય તેવો ભાઈ ગુન્હાની સંપૂર્ણ હકીકત રજૂ કરે તો તેને નાતનો સાક્ષી ગણીને તેનો દંડ માફ કરવો.

ઠરાવ નં. ૩૩

નાત કે પરગણાને કોઈપણ ભાઈ અપમાનજનક બોલશે તથા બદનક્ષી કરશે અને જો તે સાબિત થશે તો તેમ કરનાર ગુન્હેગારે રૂ. ૨૫૧/- દંડ જ્ઞાતિપંચને આપવો પડશે.

ઠરાવ નં. ૩૪ પીઠી ખરીદવા બાબત.

લગ્ન પ્રસંગે સ્ત્રીઓએ પીઠી ખરીદવા જવાનું સદતર બંધ કરવામાં આવે છે. પીઠી ધરધણીએ જ ખરીદવી. આ કલમનો ભંગ કરનાર નાતનો ગુન્હેગાર ગણાશે. અને તેના રૂ. ૧૦૧/- દંડ લેવામાં આવશે.

ઠરાવ નં. ૩૫

નાત બોલાવવા સિવાય શુભ પ્રસંગોમાં નોંતરાં - કંકોત્રી, કાગળપત્ર મારફતે આપવી - અંગત સગાને જાતે જઈને કંકોત્રી આપવી.

ઠરાવ નં. ૩૬ મરણ ક્રિયા બાબત

(૧) એક થી વધારે સોઢ કાઢવી નહિં.

(૨) તાંબા પિત્તળના વાસણમાં આગ કાઢી શકાશે નહિં. વિરુદ્ધ વર્તન કરનાર નાતનો ગુન્હેગાર ગણાશે. આવા ગુન્હેગારે રૂ. ૫૦૧/- દંડ જ્ઞાતિપંચને આપવાનો રહેશે.

ઠરાવ નં. ૩૭ તુરી રમાડવા બાબત

બસોબ્યાસી પરગણા કોઈ પણ ગામમાં અને અમદાવાદ શહેર કે બીજે વસતા બસોબ્યાસી પરગણાના કોઈપણ જ્ઞાતિ ભાઈને ત્યાં કે વસ્તીમાં તુરી રમાડવાનું બંધ કરવામાં આવે છે. આ કલમનાં ભંગ કરનાર જ્ઞાતિપંચનો ગુન્હેગાર ગણાશે અને જ્ઞાતિપંચને રૂ. ૫૧/- દંડ આપવો પડશે.

જન સેવા એ જ પ્રભુ સેવા

ઠરાવ નં. ૩૮ જાસા ચીઠી બાબત

૧. જ્ઞાતિનો કોઈ ભાઈ જ્ઞાતિ ભાઈની વિરુદ્ધ જાસા બોલી શકશે નહિ કે જાસા ચીઠી લખી શકશે નહિ બદનક્ષી ભર્યા કાગળો લખી બીજા ભાઈની પ્રતિષ્ઠાને હાની કરી શકશે નહિ.
૨. જ્ઞાતિનો કોઈ ભાઈ જાસા બોલશે કે જાસા ચીઠી લખશે કે બદનક્ષી ભર્યા કાગળો લખશે તો તે જ્ઞાતિનો ગુન્હેગાર ગણાશે.
૩. ઉપરોક્ત ગુન્હેગારે રૂા. ૫૦૧/- દંડ જ્ઞાતિ પંચને આપવાનો રહેશે.

ઠરાવ નં. ૩૯

કોઈ પણ પુરુષની ઉંમર ૩૫ વર્ષ હોવા છતાં તેની પત્નીને સંતાન થતું ન હોય તો આવા પુરુષને બીજી પત્ની કરવાની છૂટ છે. પરંતુ પ્રથમ પત્નીને છૂટી કરવાની નથી. તેમજ તેનું ભરણ પોષણ કરવાની જવાબદારી તેવા પુરુષની છે. વળી, બીજી પત્ની કરતા પહેલા પ્રથમ પત્નીની સંમતિ લેવાની રહેશે જો તેની પ્રથમ પત્નીની વિચ્છા પતિથી છૂટા થવાની હશે તો તે છૂટી થઈ શકશે. આવા કિસ્સામાં કોઈ સરકારી કાયદાકીય જવાબદારી ઉભી થતી હશે તો તેની સંપૂર્ણ જવાબદારી તે પુરુષની રહેશે.

ઠરાવ નં. ૪૦

૧. સંત સિરોમણી રોહિદાસજીની જન્મ જયંતિ ઉજવવા બાબત.

રોહિત સમાજમાં પૂજ્ય સંતશ્રી રોહિદાસજી ભગવાન પતિત પાવન છે તેમના નામ માત્રથી આપણો આખો સમાજ ઓળખાય છે તેમની જન્મ જયંતિ મહાસુદી પૂનમના દિવસે આખા ભારતભરમાં ઉજવાય છે. આપણે પણ આપણા પૂજ્ય સંતશ્રીની જન્મજયંતિ ઉજવવાનું તથા તેમનો ફોટો દરેક ઘરમાં વસાવવાનું અને તે દિવસે ગોળ કમિટિની મિટીંગ યોજવાનું ઠરાવેલ છે.

૨. ભારત રત્ન ડૉ. બાબાસાહેબ આંબેડકરની જન્મ જયંતિ ઉજવવા બાબત.

ભારત રત્ન ભારતના બંધારણના ઘડવૈયા દલિતોના ઉદ્ધારક એવા મહા માનવ ડૉ બાબાસાહેબ આંબેડકરનો જન્મ દિવસ ૧૪મી એપ્રિલ છે આ દિવસે આ મહામાનવની જન્મજયંતિ ઉજવવાનું તથા તેમનો ફોટો દરેક ઘરમાં વસાવવાનું ઠરાવવામાં આવે છે.

ઠરાવ નં. ૪૧ વરપત અંગે

૧. કળશિયો

(૧) કળશિયો જમવા સ્ત્રી પુરુષોએ જવું (૨) ફૂલ્લી ફેરવવાનું બંધ કરવામાં આવે છે. (૩) કડાઈ છાંદતી વખતે સંભાતી ગામોને બોલાવી મૂહુર્ત જોવડાવી દિવસ નક્કી કરવો. (૪) સંભાતી ગામો જેટલા હોય. તેટલા ગામોએ જમવા માટે ચાર દિવસ નક્કી કરેલા હોવાથી ચાર જ દિવસમાં જમવા માટે આવવાનું રહેશે. (૫) ઘડો પૂંજવો માછિયો મેળાવો તથા મામેરાં બે દિવસમાં પૂરા કરવાના રહેશે. (૬) ગઢવી-બડવા અને બારોટને ઘોડાના રૂા. ૫-૦૦ એક એવા બે ઘોડા આપવા. (૭) ગઢવી બડવા અને બારોટ વગેરે માણસોને ઘી આપવાનું બંધ કરવામાં આવે છે. (૮) ગીત તથા બીજા પ્રકારના ઘોડા બંધ કરવામાં આવે છે. (૯) માદરપાટ બંધ કરવામાં આવે છે.

૨. પરભા (પ્રભા)

(૧) પરભાના જમણમાં બે વખત શીરો દાળ ભાતનું જમણ આપવાનું નક્કી કરવામાં આવે છે એક આવતી નાત જમે અને બીજો મેળાવો થયા પછી જમે.

કર્મ કરો, પણ ફળની આશા ન રાખો.

- (૨) પુત્ર ઉંમરના પુરુષોએ જમવા જવું.
- (૩) બસો બ્યાસી પરગણાના જે ગામોમાં બ્રાહ્મણો વસતા હોય તે બ્રાહ્મણોના ગામ દીઠ એક દાન આપવાનું રહેશે.
- (૪) પોતાના ગામમાં બ્રાહ્મણોના જેટલા ઘર હોય તેટલા દાન આપવા.
- (૫) (૧) ગામોટને રૂા. ૨૫-૦૦ (૨) ગોરને રૂા. ૨૫-૦૦ (૩) ગુરૂને રૂા. ૨૫-૦૦
- (૬) બે બડવા, ગઢવી અને બારોટ ને બે ઘોડા ઉપરાંત એક દાન આપવું.
- (૭) બસો બ્યાસી પરગણાના હાજર રહેલા બ્રાહ્મણોને જે દિવસે દાન વહેચાતું હોય તે આપવું બીજા દિવસે કોઈ પણ દાન આપવું નહીં.
- (૮) માદરપાટ બંધ કરવામાં આવે છે.

ઠરાવ નં. ૪૨ ગોળનું બારમું

૧. બારમાની પૂછ સંભાતીની રહેશે.
૨. જમવામાં બે શીરા દાળ-ભાત સાથે આપવા
૩. બારમામાં ત્રણ ઘોડા દરેકના રૂા. ૫/- પ્રમાણે આપવા
૪. માદરપાટ બંધ કરવામાં આવે છે
૫. માગણોને ઘી આપવાનું બંધ છે
૬. મામેરાનો મેળાવો બે દિવસનો રહેશે
૭. ગામોટ ને બે ઘોડા અને દાપુ રૂા. ૨૫/- આપવા.
૮. ગઢવી અને બળવાને આશિષ સાથે ત્રણ-ત્રણ ઘોડા આપવા.
૯. બારોટને બે ઘોડા આપવા.
૧૦. કોઈ પણ કારજમા કોઈપણ માગણોને ખાટલાની વ્યવસ્થા આપવી નહિ
૧૧. ગીત : વરપત કરનાર ના ઘરના જૂના તથા નવા અને ગામના ગીત ગાવામા આવશે.
૧૨. મામેરા વાળા પાસેથી ચાસણી તરીકે કોઈપણ આપવા લેવાનુ નથી.

વરો

૧. વરાના જમણમાં ત્રણ જમણ શીરો-દાળ, ભાત ઠરાવવામા આવે છે.
૨. પૂછ ગોળની રહેશે.
૩. બારમા પ્રમાણે તમામ વહીવટ કરવાનો છે.
૪. પાંચ પરગણાનો વરો ગણાશે જેમાં બસોબ્યાસી, છોતેર, બાવીસી, હવેલી અને ચુંવાળનો સમાવેશ થાય છે.

પૂજા

૧. પૂછ ગોળની રહેશે.
૨. પૂજાના જમણમાં ચાર જમણ આપવા. જમણમાં શીરો, દાળ અને ભાત આપવાં.
૩. પૂજાનો વહિવટ બારમાના વહિવટ પ્રમાણે કરવાનો છે.
૪. માગણને પાશેર ઘી લોટા સાથે ભરીને આપવું.
૫. ગામોટને સવા પાંચશેર ઘી આપવું.

વડિલોને માન આપો.

૬. બે બડવાને સવાપાંચશેર ઘી આપવું.
૭. ગઢવીને સવાપાંચશેર ઘી આપવું.
૮. પૂજા પાંચ પરગણાની ગણાશે જેમાં - બસોબ્યાસી, છોતેર, બાવીસી, હવેલી અને ચુંવાળનો સમાવેશ થાય છે.

બ્રાહ્મણો - ગઢવી - બારોટ વગેરે માટે સૂચનાઓ

બ્રાહ્મણો માટે

૧. બ્રાહ્મણોએ દરેક પ્રસંગે સ્વચ્છ પોષાક પહેરીને કાર્ય કરવું.
૨. દીકરાના જન્મ પછી નામકરણ સંસ્કાર કરતી વખતે તે દીકરાની જન્મકુંડળી પૂરેપૂરી વિગતો સાથે નોંધવી.
૩. લગ્ન વખતની ક્રિયા શાસ્ત્રોક્ત વિધિસર કરવી અને તેની પણ નોંધ રાખવી.
૪. સીમંતમાં પણ શાસ્ત્રોક્ત વિધિ કરવી અને નોંધ રાખવી.
૫. મરણપ્રસંગે પણ શાસ્ત્રોક્ત વિધિ કરવી અને નોંધ રાખવી.

ગઢવી - બારોટ - ગોર વગેરે માટે

૧. વંશાવલિ પૂરેપૂરી વિગતની રાખવી.
૨. દિકરાઓના જન્મના દાનની વિગત પૂરેપૂરી રાખવી.
૩. કારજ વગેરેની નોંધ સાચી અને પૂરેપૂરી રાખવી ઉપરની નોંધમાં તિથિ, વાર તારીખ ઉંમર સમય જરૂરી બધી હકીકત જણાવતી નોંધ રાખવી.
૪. ગુરૂમંદિરના સાધુઓએ પોતાના શિષ્યવર્ગમાં ધર્મનું જ્ઞાન ફેલાવવા અમુક પ્રસંગોએ નક્કી કરી ભજન, ઈત્યાદિ સમારભો ગોઠવવા તથા વિદ્યાધન તેમજ શુધ્ધ આચરણ વગેરેનો પ્રચાર કરવો.

આ બંધારણની શુભ શરૂઆત તા. ૦૨-૦૫-૧૯૯૯ અને રવિવારના દિવસથી થઈ છે.

આ બંધારણનો અમલ પરમકૃપાળુ પરમેશ્વર અને સંતશ્રી શિરોમણી રોહિદાસ ભગવાનની સાક્ષીએ પ્રતિજ્ઞા પૂર્વક દરેક ગામે અને સમાજના સર્વે બંધુઓએ નિષ્ઠાપૂર્વક અમલ કરવાનો છે.

જય સંતશ્રી શિરોમણી રોહિદાસ ભગવાન જય ભીમ..... જય બસો બ્યાસી પરગણા, રોહિત સમાજ.

લિ.

અમો બસો બ્યાસી પરગણા રોહિત જ્ઞાતિ પંચ
કોલવડા, જિ.ગાંધીનગર

તા. ૦૨-૦૫-૧૯૯૯

સ્થળ : રોહિતવાસ

મુકામ - કોલવડા

તા. જિ. ગાંધીનગર,

કરો સેવા તો મળે મેવા